

آندھرا پردیش اسٹیٹ اردو اکیڈمی، محکمہ اقلیتی بہبود، حکومت آندھرا پردیش

یادگاری مجلہ

ساویر

مولانا ابوالکلام آزاد



بتاریخ 11 نومبر 2018ء مولانا آزاد کا 131 ویں یوم ولادت
قومی یومِ تعلیم اور یومِ اقلیتی بہبود کے موقع پر شائع کردہ یادگاری مجلہ

آندھرا پردیش اسٹیٹ اردو اکیڈمی، وجئے واڑہ



فہرست

7	ڈاکٹر سید وصی اللہ بختیاری عمری	عرض مرتب	۱
8	پروفیسر ایس ایم رحمت اللہ	مولانا آزاد ایک عظیم مفکر و دیدہ ور	۲
13	پروفیسر ستار ساحر	مولانا ابوالکلام آزاد کی ادبی خدمات	۳
17	ڈاکٹر سید وحید کوثر	ابوالکلام آزاد اور ان کا شاہکار ترجمان القرآن	۴
22	ڈاکٹر سید نجی اللہ	سیکولر ہندوستان کے معمار مولانا آزاد	۵
26	ڈاکٹر محمد ثار احمد	مولانا ابوالکلام آزاد بحیثیت صحافی	۶
30	ڈاکٹر محمد امین اللہ	مولانا آزاد کی تحریروں میں طنز و مزاح	۷
34	ڈاکٹر محمد اسلم فاروقی	میں ابوالکلام آزاد ہوں	۸
38	ڈاکٹر نشاط احمد عمری	مولانا آزاد اور فلاح انسانیت	۹
40	ڈاکٹر شیخ فاروق ہاشمی	مولانا آزاد اور مولانا محمد علی جوہر	۱۰
46	ڈاکٹر ایس محمد یاسر	مولانا آزاد بحیثیت وزیر تعلیم	۱۱
50	ڈاکٹر شاذیہ بیگم	مولانا آزاد - نہرو کی نظر میں	۱۲
53	محمد فیض اللہ	مولانا آزاد کے تعلیمی تصورات	۱۳
59	ڈاکٹر سید فتح اللہ بختیاری عمری	مولانا آزاد بحیثیت شاعر	۱۴
62	ڈاکٹر ابو بکر ابراہیم عمری	مولانا ابوالکلام آزاد کا فن حدیث میں تبحر	۱۵
65	محمد تقی اللہ خان	امام الہند مولانا ابوالکلام آزاد کی شانِ خطابت	۱۶
72	ش.م. ہاشم طلحہ عمری	سیکولر ازم اور متحدہ قومیت کے علمبردار	۱۷
78	ستار فیضی	مولانا آزاد بحیثیت ماہر تعلیم	۱۸
81	ایس. بی. نور اللہ	مولانا آزاد مکاتیب کے آئینے میں	۱۹
85	سردار ساحل	مولانا آزاد کا شعری شغف	۲۰
88	سید شکیل احمد شکیل	مولانا آزاد کی خدماتِ جلیلہ	۲۱
90	امام قاسم ساقی	مولانا آزاد بحیثیت مجاہدِ آزادی	۲۲
92	حافظ ڈی. عبدالعلیم عمری	مولانا آزاد کی تفسیر ترجمان القرآن	۲۳
95	شاہ جہاں بیگم گوہر کرنولی	مولانا آزاد کی تفسیر اور اس کا انتساب	۲۴
100	شیخ نور ہادی	سیاسی شعور کی بیداری میں الہلال کا کردار	۲۵
103	ڈاکٹر حکیم رئیس فاطمہ	مولانا آزاد کی نظر میں اسلام کا پیغام امن	۲۶
105	ڈاکٹر آمنہ آفرین	مولانا آزاد کا سیاسی رول	۲۷
107	رفعت آسیہ شاہین	مولانا آزاد: ملت کے غم گسار	۲۸
109	ظہیر دانش عمری	مولانا آزاد پر تحقیق کے امکانات	۲۹
112	ڈاکٹر سید وصی اللہ بختیاری عمری	آزاد شناسی کے لوازم اور فکرِ آزادی کی معنویت	۳۰

عرض مرتب

امام الہند مولانا ابوالکلام آزاد ایک عظیم عبقری، نابغہ، عہد ساز اور عہد آفرین شخصیت کا نام ہے، جو ایک تاریخ بھی ہے، تاریخ کا ایک باب بھی ہے، تاریخ ساز بھی ہے۔

ہندوستان کے تمام بیتین، مولانا ابوالکلام آزاد کے مرہون منت، ممنون کرم اور احسان مند ہیں۔ جو قوم اپنے محسنوں کو فراموش کر دیتی ہے، تاریخ بھی اس قوم کو فراموش کر دیتی ہے۔

مولانا آزاد ایک ایسی جامع شخصیت کا نام ہے جسے قسماً ازل نے متنوع کمالات کا جامع بنایا تھا۔ عالم، مفسر، محدث، فقیہ، مؤرخ، فلسفی، متکلم، مفکر، ادیب، صحافی، انشا پرداز، نقاد، دانشور، سیاست دان، ماہر تعلیم..... الغرض مولانا ابوالکلام آزاد کی شخصیت فطرت کا ایک ایسا حسین گلہ ستھی جسے قدرت نے ان گلہائے رنگارنگ سے سجایا تھا جو باہم موزون و متناسب تھے۔

مولانا آزاد دنیائے ادب میں بطور بے نظیر صاحب اسلوب نثر نگار بے بدل قلم کار بے باک صحافی، بے مثل خطیب، دلچسپ، نگار، تذکرہ نگار اور دانشور نقاد کی حیثیت سے معروف ہیں۔ مولانا ابوالکلام آزاد کو قدرت نے عبقری بنایا تھا۔ آپ کو فہم و فراست، حکمت و تدبیر، ذہانت و ذکاوت، بذلہ سخی و معاملہ فہمی، نکتہ شناسی و نکتہ آفرینی کا حظ وافر بارگاہ ایزدی سے ودیعت ہوا تھا، جس کی وجہ سے آپ کی شخصیت ”نابغہ عصر“ کی حیثیت رکھتی ہے۔

اس ساونیر کے لیے احباب سے رابطہ کیا گیا۔ سوائے چند ایک کے کسی کے پاس مولانا آزاد پر مضمون نہیں تھا۔ سبھی نے فوراً لکھا اور ارسال کیا۔ میں نے کوشش کی ہے کہ مولانا آزاد کی حیات و خدمات کے تقریباً تمام پہلوؤں پر مضامین جمع ہو جائیں۔ بہر حال جو ہو سکا، آپ کے ہاتھوں میں ہے۔

آندھرا پردیش اردو اکیڈمی کی جانب سے ایک یادگاری مجلہ کی اشاعت فال نیک ہے۔ مستقبل میں اکیڈمی میں لا تعداد کتابیں، رسائل و جرائد شائع ہوں گے۔ بحمد اللہ، لکھنے والے بھی موجود ہیں۔ میں اردو اکیڈمی کے ارباب مجاز کی خدمت میں ہدیہ تبریک و تہنیت پیش کرتا ہوں۔ تمام قلمی معاونین کا صمیم قلب سے شکر گزار ہوں، اگر ان کا تعاون نہ ہوتا، تو نہ مضامین موصول ہوتے اور نہ ہی یہ یادگاری مجلہ شائع ہو سکتا۔ لہذا اس مجلہ کے تمام شرکاء کی خدمت میں اردو اکیڈمی کی جانب سے اور میری اپنی جانب سے ہدیہ تشکر پیش کرتا ہوں۔

ڈاکٹر سید وصی اللہ، نختیاری

ڈاکٹر سید وصی اللہ بختیاری عمری

شعبہ اردو، گورنمنٹ کالج، رائے چوٹی

آزاد شناسی کے لوازم اور فکرِ آزاد کی عصری معنویت

امام الہند مولانا ابوالکلام آزاد کی جامع الکملات اور متنوع الجہات شخصیت کے مختلف ابعاد، فکری زاویے اور فکر و نظر کے رویے خصوصی توجہ و التفات کے متقاضی ہیں۔ آپ کی شخصیت کی نشوونما اور ذہنی و فکری ارتقاء کے تفصیلی مطالعہ اور تجزیہ کے بغیر آپ کی شخصیت کا مطالعہ نہیں کیا جاسکتا۔ مولانا آزاد کی عظیم عبقری شخصیت کی تشکیل میں آپ کے تہذیبی ورثہ، اسلامی فکر و فلسفہ، تاریخی شعور، ملی تناظر، قرآنی بصیرت، فقہی ژرف نگاہی، عالمی تناظر میں اقوام و ملل کی تاریخ سے گہری واقفیت جیسے اجراء و عناصر ترکیبی موجود ہیں۔

آزاد شناسی ایک طویل الذیل موضوع ہے جس کے بہت سے پہلو ہیں۔ مولانا آزاد کی شخصیت کے مطالعہ کے کئی زاویے ہیں۔ ایسی شخصیات نابغہ عصر اور عبقری دہر ہوا کرتی ہیں اور ان کی فکر صدیوں پر محیط ہوا کرتی ہے۔ دین و دانش، علم و ادب، شعر و سخن، ادب و انشاء کی مختلف سمتوں کے علاوہ فکر و نظر اور فلسفہ و نظریہ کے اعتبار سے بھی آزادیات کے مباحث انتہائی غور و فکر اور خاص توجہ و التفات کے طالب ہیں۔ مولانا آزاد کی شخصیت اور فکر و نظر کے مختلف ابعاد اور جہات ہیں۔ بحیثیت مفسر قرآن، بحیثیت عالم دین، بحیثیت خطیب، بحیثیت نظریہ ساز، بحیثیت ادیب، بحیثیت شاعر، بحیثیت صحافی، بحیثیت انشاء پرداز، بحیثیت مفکر، بحیثیت مدبر، بحیثیت متکلم، بحیثیت مؤرخ، بحیثیت مجاہد آزادی، بحیثیت تحریک آزادی کے سرخیل، بحیثیت علمبردار ایک قومی نظریہ، بحیثیت وزیر عبوری حکومت، بحیثیت اولین وزیر تعلیم حکومت ہند۔ اور فی الواقع ہر ایک پہلو ایک طویل الذیل پہلو رکھتا ہے۔

امام الہند مولانا ابوالکلام آزاد کے افکار و نظریات کی اہمیت و افادیت مسلم ہے، لیکن دور حاضر میں اس کی معنویت بہت بڑھ گئی ہے؛ وسیع المشرقی، بلند اخلاقی، عقلیت پسندی، فکری اعتدال، وسعت نظری، رواداری، اور صلح کل کی اشد ضرورت ہے۔ آج عدم معقولیت اور جذباتیت کا دور دورہ ہے۔ سنجیدگی اور متانت تو اہل علم میں بھی مفقود ہوتی جا رہی ہے۔ تخریبی اور تحقیق و تدقیق کا جیسے قحط عام ہے اور علم و ادب کے ذوقِ سلیم کا کال ہے۔ سلف صالحین کے اخلاقِ حسنہ اور ان کے طرزِ عمل کے فقدان کے سبب شاکِ ہیں، لیکن کوئی بھی عملی طور پر اخلاقِ عالیہ کو اپنانا نہیں چاہتا۔ اسلاف کی عظمتِ رفتہ کے گن تو سبھی گاتے ہیں لیکن اس ماضی کی بازیافت کے لیے عملی اقدامات نہیں کئے جاتے۔ مولانا آزاد کو اپنے ماضی کا پختہ شعور اور عمیق مطالعہ تھا۔ آپ کے اسی تاریخی شعور اور وسعتِ مطالعہ نے آپ کی شخصیت میں وسیع المشرقی اور وسعتِ نظری پیدا کی تھی۔ یہی وجہ ہے کہ مولانا آزاد محض ایک شخصیت نہیں بلکہ ایک ذہن و فکر اور دبستانِ فکر کا نام ہے۔

افکارِ آزاد کی معنویت دورِ حاضر میں کئی گنا بڑھ گئی ہے۔ عالمِ اسلام، بالخصوص ہندوستان میں مولانا آزاد کے افکار و نظر

بات کی بہت ضرورت ہے۔ آپ نے جس عالمی تناظر میں حالات اور واقعات کو دیکھا اور اپنے فہم و تدبر اور فراست و ایمانی سے اس کا تجزیہ کیا، اس کی ضرورت و اہمیت پہلے سے کہیں زیادہ دور حاضر میں ہے۔

کسی بھی شخصیت کے مطالعہ کے لیے اس کے عہد اور حالات و ماحول اور اس زمانے کا مطالعہ ضروری ہے، مولانا آزاد بھی برطانوی ہندوستان کی شخصیت تھے اور آپ کی عمر عزیز کا ایک بڑا حصہ برطانوی سامراج سے حصول آزادی کی جدوجہد میں گذرا۔ آپ کے فکر و نظر کا تناظر صرف ہندوستان یا پورا برصغیر اور عالم اسلام ہی نہیں بلکہ عالمی آفاقی تھا۔ لہذا کسی تحدید کے ساتھ مولانا آزاد کا مطالعہ دیانت و انصاف کے خلاف ہوگا۔ آپ کی نگارشات، رشحاتِ قلم یا خطابات و مکتوبات کو کسی بھی محدود تناظر میں دیکھنا آپ کے ساتھ ظلمِ عظیم کے مترادف ہوگا۔

آزاد شناسی کے لیے آپ کے اسلامی تعلیمات سے واقفیت اور اسلامی فکر و فلسفہ سے آگہی ضروری ہے۔ ادبیاتِ عربی و فارسی سے واقفیت کے بغیر مولانا آزاد کی تحریروں کو سمجھنا مشکل ہے۔ آپ کی مخصوص افتادِ طبع اور مزاج سے واقفیت بھی ضروری ہے۔ آپ کی تصانیف ادبِ عالیہ میں شمار کی جاتی ہیں اور ان کے مطالعہ کے لیے تجربہ علمی درکار ہے۔ اس کی تفہیم اور تشریح کے لیے خصوصی توجہ کی ضرورت ہے۔

مولانا آزاد کا تصوف و معرفت اور سلوک و احسان سے بھی گہرا تعلق تھا۔ آپ نے ایک متصوفانہ خاندان میں آنکھیں کھولیں۔ غلو آمیز عقیدت اور والہانہ اعتقاد کے ماحول میں بھی آپ نے اپنی راہ الگ نکالی۔ عرفان و معرفت کے حامل خانوادہ کے فرد فرید ہونے کے باوجود ہمیشہ معقولیت اور علمیت و استدلال ہی آپ کی اولین ترجیح رہی۔

مطالعہ قرآن اور تدبر قرآن کے لیے مولانا آزاد نے منہج سلف کو اختیار کیا۔ منقول اور معقول کے امتزاج کے ساتھ تفسیر بالماثور اور تفسیر بالرائے میں ایک معتدل و متوازن روش اختیار کی، جو صرف آپ ہی کا خاصہ تھا۔ ترجمان القرآن سے آپ کی قرآنی بصیرت اور معرفت وحی خداوندی آشکار ہوتی ہے۔ آپ کے غور و فکر اور تفکر و تدبر کی بنیاد ہی قرآن حکیم پر ہے۔ آپ کی تفسیر کے مطالعہ سے معلوم ہوتا ہے کہ کلامِ الہی کے معانی و مطالب تک رسائی کے لیے کئی علوم و فنون سے واقفیت کے ساتھ غور و فکر اور تفکر و تدبر کی ضرورت ہے۔ ترجمان القرآن پر تبصرہ کرتے ہوئے علامہ سید سلیمان ندوی لکھتے ہیں:

”مصنف ترجمان القرآن کی یہ دیدہ وری داد کے قابل ہے کہ انھوں نے وقت کی روح کو پہچانا اور

اس فن فرنگ کے عہد میں اسی طرز و روش کی پیروی کی جس کو ابن تیمیہ اور ابن قیم نے پسند کیا تھا اور جس طرح انھوں نے اس عہد کے مسلمانوں کی تباہی کا راز فلسفہ یونان کی دماغی پیروی کو قرار دیا، اسی طرح اس عہد کے مسلمانوں کی بربادی کا سبب ترجمان القرآن کے مصنف نے فلسفہ یونان و فرنگ کی ذہنی غلامی کو قرار دیا اور نسخہ علاج وہی تجویز کیا کہ کلامِ الہی کو رسول کی زبان و اصطلاح اور فطرت کی عقل و فلسفہ سے سمجھنا

چاہیے۔“ (ابوسلمان شاہجہانپوری، ابوالکلام آزاد، بحیثیت مفسر و محدث، ص: ۲۱-۲۲)

مولانا آزاد نے اپنی تفسیر میں حقیقی اسلامی روح کو پیش کرنے کی کوشش کی۔ آپ کی نظر میں عجمیت اور یونانیت کے

زیر اثر اسلام کی جو تعبیرات کی گئی ہیں اور اسلام کی جن تفہیمات و تشریحات کو پیش کیا گیا ہے، ان میں یونانیت اور عجمیت کا عنصر غالب ہے۔ آپ نے اپنی کتاب تذکرہ میں اپنی تفسیر کی پہلی جلد ام الکتاب سورہ فاتحہ کے بارے میں ایک جگہ یوں لکھا ہے:

”شرح حقیقت تحریف شریعت علی الخصوص فقہین عظیمین یونانیت و عجمیت کے لیے مقدمہ تفسیر باب

بست وکیم اور تفسیر فاتحہ الکتاب کو دیکھنا چاہیے۔“ (ابوالکلام آزاد، تذکرہ ۵۹۱)

مولانا آزاد کی فکر جس ایک قومی نظریہ کی بنیاد پر تھی اور آپ نے قومیت کے جس تصور کو اختیار کیا، اس کی معنویت اور افادیت آج بھی برقرار ہے۔ تقسیم ہند کے بعد ہندوستان میں پیدا ہونے والے حالات میں اگر مولانا آزاد اور آپ کی فکر کے حاملین نہ ہوتے تو منظر نامہ ہی بدل گیا ہوتا۔ آزاد ہندوستان کی اولین کابینہ کے ایک با اختیار وزیر کی حیثیت سے آپ نے جو کردار نبھایا ہے، اسے کبھی فراموش نہیں کیا جائے گا۔ متحدہ قومیت کے علمبردار کی حیثیت سے آپ نے ہندوستان کے سیکولر کردار اور متحدہ قومیت کی ہمیشہ وکالت کی اور بلاشبہ آپ ایسے قائدین ہی نے وہ بنیادیں فراہم کیں جن کی بنیاد پر آج ہندوستان کی عمارت قائم ہے۔ آپ نے رام گڑھ کے کانگریس کے ایک اہم اجلاس میں جو وقوع خطبہ ارشاد فرمایا تھا اس کے ایک اقتباس سے آپ کے ”تصور قومیت“ کی وضاحت ہوتی ہے:

”میں مسلمان ہوں اور فخر کے ساتھ محسوس کرتا ہوں کہ مسلمان ہوں، اسلام کے تیرہ سو برس کی شاندار روایتیں میرے ورثے میں آئی ہیں۔ میں تیار نہیں ہوں کہ اس کا کوئی چھوٹے سے چھوٹا حصہ بھی ضائع ہونے دوں، اسلام کی تعلیم، اسلام کی تاریخ، اسلام کے علوم و فنون، اسلام کی تہذیب میری دولت کا سرمایہ ہے اور میرا فرض ہے کہ اس کی حفاظت کروں، بہ حیثیت مسلمان ہونے کے میں مذہبی اور کلچرل دائرے میں اپنی خاص ہستی رکھتا ہوں اور میں برداشت نہیں کر سکتا کہ اس میں کوئی مداخلت کرے، لیکن ان تمام احساسات کے ساتھ میں ایک اور احساس بھی رکھتا ہوں جسے میری زندگی کی حقیقتوں نے پیدا کیا، اسلام کی روح مجھے اس سے نہیں روکتی، بلکہ وہ اس راہ میں میری رہنمائی کرتی ہے، میں فخر کے ساتھ محسوس کرتا ہوں کہ میں ہندوستانی ہوں، میں ہندوستان کی ایک ناقابل تقسیم متحدہ قومیت کا ایک عنصر ہوں، میں اس متحدہ قومیت کا ایک ایسا عنصر ہوں جس کے بغیر اس کی عظمت کا ہیکل ادھورا رہ جاتا ہے، میں اس کی تکوین کا ایک ناگزیر عامل فیکٹر ہوں، میں اس دعوے سے کبھی دستبردار نہیں ہو سکتا۔ ہم تو اپنے ساتھ کچھ ذخیرے لائے تھے، اور یہ سرزمین بھی ذخیروں سے مالا مال تھی، ہم نے اپنی دولت اس کے حوالے کر دی اور اس نے اپنے خزانوں کے دروازے ہم پر کھول دیے، ہم نے اسے اسلام کے ذخیرے کی وہ سب سے زیادہ قیمتی چیز دے دی جس کی اسے سب سے زیادہ ضرورت تھی، ہم نے اسے جمہوریت اور انسانی مساوات کا پیام پہنچا دیا۔“

مولانا آزاد نے تحریک آزادی جو کلیدی رول ادا کیا، تاریخ کے صفحات میں محفوظ ہے۔ آپ کی انقلابی شخصیت آج بھی نوجوانوں کے لیے قابل تقلید ہے۔ پندرہ سولہ سال کی عمر سے آپ کی شخصیت جس طرح علم و ادب کے افق پر ایک ستارہ کی طرح

نمودار ہوئی اور بہت جلد ایک مہ کاہل بن کر چھا گئی۔ الندوہ کی ادارت ہو، الہلال و البلاغ کے صحافتی کارنامے ہوں یا میدان کارزار سیاست کی معرکہ آرائی و زرم گاہ جہد و عمل، ہر جگہ مولانا آزاد کا طرز فکر، نقطہ نظر اور طرز عمل سب سے ممتاز رہا۔ آپ نے اپنی راہ خود بنائی اور کسی کی پیروی کو نہیں کیا۔

مولانا آزاد نے تحقیق اور استدلال کو ہمیشہ اہمیت دی۔ آپ نے معقول پسندی اور عقلیت کا رویہ اپنایا۔ مذہب کے معاملے میں بھی آپ نے اپنی عمر کا طویل حصہ مطالعہ اور تلاش و تفسیر میں گزارا۔ حقانیت اسلام کے ثابت ہونے کے بعد اس کی تعبیر و تشریح اور تبلیغ و ارشاد کو اپنا مشن بنا لیا۔

مولانا آزاد نے اردو ادب میں بھی اپنا ایک مقام پیدا کیا۔ آپ اپنے اسلوب کے خود موجد اور خاتم ہیں۔ آپ کی نگارشات ادب میں ادب عالیہ کا درجہ رکھتی ہیں۔ اردو کے انانیتی ادب میں آپ کا تفرّد و امتیاز اہل نقد نے تسلیم کیا ہے اور اسے داد و تحسین سے نوازا ہے۔ آپ کی کتابوں کے علاوہ مضامین و مقالات اور خطابات بھی ادب میں ایک اضافہ کی حیثیت رکھتے ہیں۔ پروفیسر رضی الدین احمد نے 'نقد ابوالکلام' کے موضوع پر ڈی لٹ کی ڈگری حاصل کی ہے، یہ مقالہ تقریباً ایک ہزار صفحات پر مشتمل ہے اور سابق صدر جمہوریہ ہند ڈاکٹر ذاکر حسین کے مقدمے کے ساتھ شائع ہو چکا ہے۔ اس میں مولانا آزاد اور انانیتی ادب کے ذیل میں مفصل بحث کی گئی ہے۔ 'نقد ابوالکلام' میں مولانا آزاد کے فکر و فن اور آپ کی بصیرت و کمالات پر مفصل کلام کیا گیا ہے، علاوہ ازیں مولانا آزاد کے فکر و فن کے ساتھ ساتھ آپ کی شخصیت کے ارتقاء اور اس کے اطراف و جوانب اور متعلقات و ضمنیات کا تفصیل کے ساتھ احاطہ کیا گیا ہے۔

آزاد شناسی کے ضمن میں یہ بھی قابل ذکر ہے کہ اس سلسلے میں مستند و معتبر ذرائع خود مولانا آزاد کی کتابیں اور تحریریں ہیں، اس کے بعد آزادیات کے ماہرین و مکتبہ نویسین ہیں، جن کو لائق اعتبار اور قابل قبول سمجھا جاتا ہے، جیسے مالک رام، ہمایون کبیر، غلام رسول مہر، شورش کشمیری وغیرہ۔ اور ان کے بعد آزادیات پر بطور خاص لکھنے والوں میں مولانا شعیب عمری، مولانا اخلاق حسین قاسمی، مولانا ابوسلمان شاہجہاں پوری وغیرہ بھی اہمیت کے حامل ہیں۔ اس فہرست میں بہت سے نام ہیں۔

سب سے اہم بات جو کسی مشہور شخصیت کے ساتھ عموماً پیش آتی ہے کہ افکار و نظریات کے معروضی مطالعہ اور تجزیہ کے بغیر افراط و تفریط کا رویہ روارکھا جاتا ہے۔ حزم و احتیاط اور دیانت کا یہ تقاضا ہے کہ عقیدت میں نہ غلو کیا جائے اور نہ ہی کسی معاند کی کسی الزام و بہتان تراشی کو قبول کیا جائے۔ مولانا ابوالکلام آزاد کا تعلق کانگریس سے تھا اور مولانا کے کانگریس میں ہونے کی وجہ سے ہندوستان کے مسلمانوں کی ایک بڑی تعداد کانگریس سے وابستہ تھی، آپ کا ایک وقار اور علمی و ادبی دبدبہ تھا اور اس کے علی الرغم مسلم لیگ سے وابستہ افراد نے مسلسل مولانا کی کردار کشی کو اپنا وطیرہ بنا رکھا تھا۔ مولانا کی امانت و دیانت، ثقاہت و تمکنت اور وقار و اعتبار کو گزند پہنچانے کے لیے ایسے اوچھے حربے استعمال کئے گئے۔ اخبارات میں مضامین لکھے گئے، آپ کے خلاف الزامات و اتہامات کا ایک طوفان بد تمیزی برپا کیا گیا تا کہ مولانا آزاد کی شخصیت مجروح ہو جائے اور اس طرح سیاسی مفادات کو حاصل کیا جا سکے۔ آزاد شناسی میں اعتدال اور توازن کی بہت ضرورت ہے۔ غلو، شخصیت پرستی اور اندھی عقیدت کے تو خود مولانا آزاد سب سے

بڑے مخالف تھے۔ یہی وجہ ہے کہ جہاں مولانا آزاد نے اگر خود کہیں کسی تفرّد کو اختیار کیا اور جمہور علمائے اسلام کی رائے سے اختلاف کیا، تو وہاں ہمیں بغور تامل اور تخصّص سے کام لینا چاہیے۔ دلیل و استدلال کی صلابت پر معاملہ کا تمام تر دار و مدار ہے۔

فکرِ آزاد کا ایک اہم پہلو آپ کا طرزِ فکر اور اجتہادی مزاج ہے، آپ تقلیدِ جامد کے خلاف تھے۔ آپ نے بلا تحقیق و تنقیح کسی بھی چیز کو اختیار نہیں کیا۔ آپ نے روایتی اسلام کے بجائے تحقیق کی شاہراہ پر چل کر حقانیتِ اسلام کا ادراک کیا۔ آپ نے دینِ کامل کے جامع تصور کو پیش کیا۔ تعلیماتِ قرآنی اور اسوہٴ حسنہ کو آپ نے اپنے غور و فکر کی بنیاد و اساس بنایا۔ بقول مولانا ظفر علی خان:

جہاں اجتہاد میں سلف کی راہ گم ہوئی
ہے تجھ کو جستجو تو پوچھ ابوالکلام سے

اور اس کا مطلع یوں ہے:


مجھے بھی انتساب ہے، ادب کے اس مقام سے
ملی ہوئی ہے جس کی حد، قدم گہرہ نظام سے!

اس شعر کے بارے میں آغا شورش کاشمیری نے لکھا ہے کہ انہوں نے مولانا ظفر علی خان سے پوچھا: آپ نے جو شعر کہا ہے وہ محض قافیہ کی بندش ہے یا فی الواقع آپ ایسا ہی سمجھتے ہیں؟ فرمایا: ”جو کچھ میں نے کہا، وہ لفظاً ہی نہیں معنأً بھی درست ہے۔“ مطلب یہ کہ مولانا ابوالکلام آزاد اجتہاد کے اس مقامِ رفیع پر فائز تھے، جس کی ملتِ اسلامیہ کو ضرورت تھی۔

ہندوستان میں موجودہ دور میں سرکردہ قائدین اور قومی لیڈروں میں سے مختلف افراد اور شخصیات کو کسی نہ کسی طبقہ یا کسی مذہب یا کسی جغرافیائی خطہ سے مخصوص کر دیئے جانے کا رواج عام ہو گیا ہے، کہ فلاں لیڈر فلاں کے لیے مختص ہے۔ یہ انتہائی غلط اور قابلِ تردید روش ہے۔ مولانا آزاد فی الواقع ہندوستان کے قائد ہیں اور آپ کو محض کسی مخصوص دن کے لیے، اور کسی اقلیتی طبقہ کے لیے تحدید کرنا انتہائی قابلِ مذمت ہے۔

مولانا آزاد جیسی عظیم عبقری اور نابغہ شخصیت کے ساتھ یہ ناانصافی اور بے اعتنائی کی جارہی ہے کہ آپ کی تصانیف اور آپ کے اصل متن کو نظر انداز کیا جا رہا ہے۔ نصابِ تعلیم میں نہ تذکرہ شامل ہے نہ غبارِ خاطر۔ نہ تو آپ کے مضامین و مقالات لائقِ التفات ہیں اور نہ ہی آپ کی تقاریر و خطبات۔

مولانا آزاد کے کما حقہ مطالعہ کے لیے اولین ترجیح بنیادی مآخذِ متن کو دی جانی چاہیے۔ جدید علوم کے علمبرادر ہوں کہ علومِ دینیہ و مشرقیہ کے متاد، سب کے لیے فکرِ آزاد بہت زیادہ اہمیت و معنویت کی حامل ہے۔ فکرِ آزاد کی عصری معنویت کے پیش نظر عصری جامعات میں ”مطالعاتِ آزاد“ کے کورس شروع کئے جائیں اور یونیورسٹیوں میں مطالعاتِ آزاد کے شعبوں کا قیام عمل میں لایا جائے۔ دینی مدارس اور ادارے بھی ”آزادیات“ کی جانب التفات کریں اور آزاد شناسی کی جانب پیش رفت کریں، یہی وقت کی ضرورت ہے۔



SOUVENIR

*131st Birth Day Celebrations of Maulana Abul Kalam Azad
Minorities Welfare Day & National Education Day
11th November, 2018*

CHIEF PATRON

DR. S. MD. NAUMAN

Chirman, A.P. State Urdu Academy

CHIEF EDITOR

DR. MD. NISAR AHMED

Director/Secretary, A.P. State Urdu Academy

EDITOR

Dr. SYED VASIULLA BAKHTIARY



ANDHRA PRADESH STATE URDU ACADEMY